

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (51)


Haġna mill-qaddiefa intervistati (1975-90) li l-etá tagħhom kienet tvarja minn 70 u 85 sena kollha saħqu li kemm waqt il-provi fil-kanal kif ukoll fir-Regatta, fuq iż-żewġ naħat tal-Port il-Kbir kienu jkunu mimlijin bin-nies, u minkejja li wara l-gwerra, l-organizzazzjoni tar-Regatta, il-premijiet tal-flus kienu żdiedu u n-nies baqgħet tagħmel għaliha – it-tigrijiet ta' qabel il-gwerra, bl-inkwiet kollu li kien jinqala' fihom, kienu isbaħ, eċċitanti u aktar brijużi.

U ngħidilkom is-sewwa, kull meta kont nismagħhom jgħidu hekk ma kontx nikkummenta xejn - kont naħseb li l-ħsieb kien qed jigrri bihom, peress li jien ta' 10/12-il sena kont niftakar tajjeb x'folol kbar ta' nies kienu ta' kuljum isegwu l-provi l-Ponta tal-Isla u d-dwana, u l-eluf kbar ta' spettaturi li kull sena f'nhar il-Vitorja kienu jimlew kull rokna tal-Port il-Kbir (fuq l-art u l-baħar) biex isegwu r-Regatta Nazzjonali.

U bejni u bejn ruħi kont nistaqsi, kemm setgħet kienet akbar l-atmosfera fil-port qabel il-gwerra, għax jien niftakar qisu l-bieraħ, il-briju kbar li kien jaħkem il-port waqt kull tigrija, bil-partitarji ta' kull distrett ixejru l-bnadar, ikantaw, isaffru, jgħajtu, bil-banda d-dwana jdoqq l-marċi, u waqt li kull tigrija ħlief daqq ta' sireni, taħbit fuq it-tnabar, ħornijiet, għajjat, ċapċip kienu jidwu mal-port kollu, kull meta xi dgħajsa tal-Isla kienet tidhol l-ewwel kienet tinħaraq musketterija wara t-truncieri u minn fuq il-knisja tal-Portu Salvu (San Filippu) kienu jittellgħu l-murtali li kienu jdamdmu l-port. Ovvjament jien ma nafx x'kien isir qabel il-gwerra, iżda nimmagħina li l-istess hegga, spirtu u atmosfera li niftakar jien fi tfuliti, kien jaħkem ukoll il-Port il-Kbir fit-tigrijiet li saru fih bejn iż-żewġ Gwerer Dinjija.

Haġa tal-għageb, haġna minn dawn il-qaddiefa, irrispettivament minn liema lokalitá, huma u jitkel-lmu b'tant entuzjażmu dwar it-tigrijiet ta' qabel il-gwerra u warajha (sni 50/60), waqt li kienu jipparagunaw iż-żewġ żminijiet, dejjem saħqu li l-attendenza ta' spettaturi bdiet tonqos wara s-sni 70, u dan kollu kien dovut minħabba l-attaggament tal-qaddiefa li minflok baqgħu jitharrġu hdejn l-imħażen tagħhom - attrazzjoni sabiħa li kienet tigbed haġna partitarji lejn kull club bdew jidhlu mill-ewwel fil-kanal - haġa li huma (fiz-żmienhom) ma kinux jagħmluha qabel l-aħħar ta' Awwissu.

Issa tinsewx, 'li dawn il-qaddiefa qegħdin jikkellmu dwar in-nuqqas ta' spettaturi (waqt il-provi fil-kanal u r-Regatta Nazzjonali) - meta fis-sni 80 Bormla kienet fl-aqwa tagħha, u meta f'nofs is-sni 70 rajna l-qawmien tad-distrett tal-Marsa, apparti li kemm l-Isla, il-Birgu u l-Kalkara kienu ar-



Ritratt mill-ajru tal-Port il-Kbir waqt ir-Regatta Nazzjonali - Tigrija akkanita tad-Dgħajjes tax-Xogħol fil-bidu tas-sni 80

mati tajjeb f'kull korsa. Ma ninsewx ukoll, li f'dak iż-żmien ma kinitx teżisti l-problema tal-qaddiefa, mhux tali hekk, iżda bħali tiftakru, li haġna qaddiefa kienu jirreġistraw mill-inqas għal tliet snin mal-club.

Fis-sni 90, jien niftakarni ninzel hdejn il-club ta' Bormla u nsib tuzzana partitarji, meta snin qabel kien ikun hemm madwar 200 spettatur bejn partitarji u dilettanti. Anke l-Ponta tal-Isla, fis-sni 50/60 u l-bidu tas-70 kien ikun hemm għexieren ta' dilettanti jsegwu l-provi, iżda min-nofs is-sni 80 'il quddiem in-nies bdiet tonqos drastikament kull sena, u llum ma tara lil hadd isegwihom.

Sas-sni 90, fid-dwana kien ikun hemm għadd gmielu ta' partitarji Bormliżi, Ġirbin u Marsin isegwu dawn il-provi, illum ma tara lil hadd. Għaliex - kulhadd b'fehmet differenti, iżda f'fehma waħda jaqblu - li r-Regatta marret lura, u n-nies baqgħet tonqos kull sena - kulhadd għajnejh f'wiċċu għandu, u f'ta' Marzu aghar minn tal-Vitorja! Hemm bżonn li ssir xi haġa biex insalvaw din id-drawwa antika! Nappella lill-gvern li jgħin kemm jista' finanzjarjament lill-clubs tar-Regatta, u nappella aktar lid-dirigenti ta' kull club biex ma jhallux lill-qaddiefa tagħhom jidhlu fil-kanal qabel il-festa ta' Santa Marija ...

Il-kumitati għandhom iheggu lill-qaddiefa tagħhom biex jittrenjaw fil-vicinanza tal-club biex il-partitarji jerggħu jibdeu jinżlu hdejn l-imħażen

tar-Regatta jsegwu dawn il-provi kif kien isir fl-imghoddi: Bormla għandhom firxa u spazju fejn jittrenjaw mill-Maċina sad-Dock numru Wiehed, il-Birgu u l-Kalkara, tradizzjonalment minn taht iż-żiemel sal-imħażen tagħhom, il-Marsa fil-Menqa, l-Isla mill-Parlatorio sal-Ponta, u s'intendi Marsamxett u Birzebbuġa minn Sant' Anglu sad-Dwana. Imbagħad wara Santa Marija kulhadd jidhol fil-kanal biex kull ekwipagg jibda jieħu t-triq....

Jien konvint li jekk id-dirigenti tal-clubs jinsistu mal-qaddiefa tagħhom biex tinbidel is-sistema ta' taħriġ, in-nies terġa' tibda tinzel isegwi dawn il-provi, zghazagh ohra jithajru jinżlu jaqdfu, u fiz-żmien tliet snin jew ftit aktar insolvu l-problema tal-qaddiefa, li preżentament xi wħud mill-clubs qegħdin ihabbtu wiċċhom magħha ta' kull sena.

Kif jidher, l-uniċi żewġ distretti li fil-fehma tiegħi m'għandhomx problemi fejn jidhlu qaddiefa huma Bormla u l-Isla - żewġ clubs miftuħin is-sena kollha, attrezzati bil-gym u b'haġna zaghzagħ jitharrġu fl-opri mill-bidu ta' Marzu sal-Vitorja.

Il-clubs l-ohra minkejja li ta' kull sena b'haġna sagrifici jippartecipaw fiz-żewġ Regatti Nazzjonali, qegħdin jiffaċċaw diversi problemi, kemm tal-qaddiefa kif ukoll finanzjarja.

Għax illum, kif tafu, biex tarma tajjeb tehtieg qaddiefa ta' esperjenza u dawn biex takkwista s-servizz tagħhom trid il-flus, u l-maggoranza tal-clubs m'għandhomx sponsors u s-

sussidju min-naħa tal-gvern hu ftit wisq.

Ma ninsewx li dawn iridu jhallu l-kontijiet tad-dawl u l-ilma regolament, iridu jieħdu ħsieb il-manutenzjoni kontinwa tal-club, tal-opri tat-tigrija u mitt haġa ohra.

Ovvjament d-dhul tagħhom mill-membri naqas sostanzjalment - waħda mir-raġunijiet geġja min-nuqqas ta' membri, li fis-sni 70 kienu kotrana f'kull club, u d-dhul tagħhom ma kienx jidhol biss mill-hlas tal-membri, iżda wkoll mil-lotteriji u l-attivitajiet soċjali li kienu jorganizzaw xi wħud mill-kumitati distrettwali għall-membri tagħhom.

Barra minn hekk, problema ohra li ta' kull sena qegħdin ihabbtu wiċċhom magħha xi wħud minn dawn il-clubs hija l-apatija kbira fost il-membri (il-ftit li fadal), fejn m'humix qegħdin isibu membri biżżejjed biex jiffurmaw il-kumitati tal-clubs tar-Regatta, u għalhekk sena wara l-ohra dejjem tara l-istess uċuh.

Habib tiegħi li dan l-aħħar kont qed nitkellem miegħu dwar il-club tiegħu, qalli li n-nuqqas ta' qaddiefa ma jagħmillekx kuragg li tidhol tokkupa kariga fil-kumitat u għaddejna snin fejn lanqas sibna qaddiefa biżżejjed biex narmaw id-dgħajjes.

Qalli li l-partitarji ssibhom warajk meta tirbaħ il-paljjiet, u llum aktar diffiċli li tirbaħ palju għax għandna tliet distretti armati tajjeb bl-aħjar qaddiefa li għandna fil-kanal u li kapaci jarmaw tajjeb iż-żewġ kategoriji ta' tigrijiet...